
യുവജനദിനത്തോടനുബന്ധിച്ച് മലങ്കര സുറിയാനി കത്തോലിക്കാ സഭയുടെ യുവജന കമ്മീഷൻ ചെയർമാൻ മോസ്റ്റ് റവ. വിൻസെന്റ് മാർ പൗലോസ് മെത്രാപ്പോലീത്താ പുറപ്പെടുവിക്കുന്ന സർക്കുലർ



യുവജനദിന സന്ദേശം 2011

വന്ദ്യ വൈദികരെ സന്യസ്തരേ, മാതാപിതാക്കന്മാരേ, കർത്താവിൽ പ്രിയ യുവജനങ്ങളേ,

എല്ലാവർക്കും വി. ഫ്രാൻസിസ് അസ്സീസിയുടെ തിരുനാളിന്റെ മംഗളങ്ങൾ!

യുവത്വത്തിന്റെ ശക്തിയും സർഗ്ഗാത്മകതയും മുഴുവൻ ഊർജ്ജവും ക്രിസ്തുവിനും ദൈവരാജ്യത്തിനും വേണ്ടി ചെലവഴിച്ച് ഇന്നും യുവലോകത്തിനു മുഴുവൻ മാതൃകയും വെല്ലുവിളിയുമായിരിക്കുന്ന വി.ഫ്രാൻസിസ് അസ്സീസിയുടെ തിരുനാൾ ദിനമായ ഒക്ടോബർ 4, മലങ്കര സുറിയാനി കത്തോലിക്കാസഭയിൽ യുവജന ദിനമായി ആചരിക്കുകയാണല്ലോ. ഒക്ടോബർ 4 പ്രവൃത്തി ദിനമാകയാൽ 2-ാം തീയതി ഞായറാഴ്ച നമ്മുടെ എല്ലാ ഇടവകകളിലും മിഷൻ കേന്ദ്രങ്ങളിലും യുവജനദിനം സമുചിമായി ആഘോഷിക്കുവാൻ എല്ലാ ഇടവകകളെയും യുവജനങ്ങളെയും യുവജനങ്ങൾക്ക് നേതൃത്വം നൽകുന്നവരേയും ഞാൻ ഹൃദയപൂർവ്വം ആഹ്വാനം ചെയ്യുന്നു. അന്നേ ദിവസത്തെ വി.കുർബാനയെ തുടർന്ന് പഠനസെമിനാർ, സമ്മേളനങ്ങൾ എന്നിവ ക്രമീകരിക്കുവാനും യുവജന പ്രവർത്തനങ്ങൾക്ക്

പ്രോത്സാഹനവും പിന്തുണയും നൽകുവാനും ഞാൻ ഏവരെയും സ്നേഹപൂർവ്വം അനുസ്മരിപ്പിക്കുന്നു.

മലങ്കര സുറിയാനി കത്തോലിക്കാ സഭയിലെ യുവജനങ്ങൾ തിരുസഭയോടൊത്ത് ചിന്തിക്കുകയും ജീവിക്കുകയും ചെയ്തു കൊണ്ട്, സഭാതലത്തിലും, ഭദ്രാസനതലത്തിലും ഇടവകതലത്തിലും നിർവ്വഹിക്കുന്ന സ്തുത്യർഹമായ ശുശ്രൂഷകളെ ഞാൻ സന്തോഷത്തോടെയും അഭിമാനത്തോടെയും നോക്കിക്കാണുന്നു. ഓരോരുത്തരെയും അഭിനന്ദിക്കുകയും അനുമോദിക്കുകയും ചെയ്യുന്നു. നമ്മുടെ യുവജനങ്ങൾക്ക് നേതൃത്വവും പ്രോത്സാഹനവും നൽകുന്ന വൈദികരെയും സത്യസ്തരെയും അല്പമായ സഹോദരങ്ങളെയും നന്ദിയോടെ ഓർമ്മിക്കുന്നു.

പ്രിയ യുവജനങ്ങളേ, നിങ്ങൾ സഭയുടെ സമ്പത്താണ്. സഭയുടെ ഭാവിയുടെ പ്രതീകങ്ങളാണ്. സഭയേയും സമൂഹത്തെയും ഏറ്റവും അധികം സ്വാധീനിക്കുന്നത് നിങ്ങളാണ്. സഭയ്ക്കും ലോകത്തിനും തേജസ്സും ഓജസ്സും പകരുന്നത് യുവതലമുറയാണ്. അതിനാൽതന്നെ സഭയുഴുവന്റെയും പ്രത്യേകമായ സ്നേഹവും ശ്രദ്ധയും നിങ്ങളിലാണ്.

സഭാമാതാവ് തന്റെ ഭാവിയെക്കുറിച്ച് ചിന്തിക്കുമ്പോൾ പ്രതീക്ഷയോടെ ഉറ്റുനോക്കുന്നത് യുവജനങ്ങളിലേക്കാണ്. ക്രിസ്തുവിനെ അനുകരിക്കുന്നവരും ക്രിസ്തുവിന്റെ യഥാർത്ഥ ശിഷ്യരുമായി ഈ ലോകത്തിൽ സാക്ഷ്യം നൽകുന്നവരായിത്തീരുവാൻ യുവതലമുറയെ സഹായിക്കുവാനാണ്, സഭ യുവജന പ്രസ്ഥാനത്തിലൂടെ ശ്രമിക്കുന്നത്. സഭയുടെ ജീവിതത്തിലും ദൗത്യത്തിലും പ്രവർത്തനങ്ങളിലും നിന്ന് യുവജനങ്ങളെ മാറ്റി നിർത്താൻ സാധിക്കുകയില്ല. മാറ്റി നിർത്താൻ പാടില്ല. സഭയിൽ യുവജനപ്രസ്ഥാനം ഒരു സമാന്തര വിഭാഗമായിട്ടല്ല സഭാഹൃദയത്തോട് പറ്റിച്ചേർന്നാണ് വളരേണ്ടത്. മലങ്കര കത്തോലിക്കാ യുവജനപ്രസ്ഥാനത്തിലൂടെ ഓരോ യുവാവിന്റെയും യുവതിയുടെയും സമഗ്രമായ വളർച്ചയാണ് നാം ലക്ഷ്യം വയ്ക്കുന്നത്.

ജീവിതത്തിന്റെ അർത്ഥത്തെക്കുറിച്ചും ജീവിതമാർഗ്ഗദിശയെക്കുറിച്ചും, “ഞാനാരാണ്? ഞാൻ എന്തിന് ഇവിടെ ആയിരിക്കുന്നു? ഞാൻ എങ്ങോട്ട് പോകുന്നു?” തുടങ്ങിയ യഥാർത്ഥവും

അനിഷേധ്യവുമായ ചോദ്യങ്ങൾ ഉയരുന്ന കാലഘട്ടമാണ് യൗവ്വനം. ദൈവത്തിനു മാത്രമേ ഈ ചോദ്യങ്ങൾക്കു ഉത്തരം നൽകുവാൻ സാധിക്കൂ. “വിശുദ്ധ ഗ്രന്ഥമാണ് യുവജനങ്ങൾ സഞ്ചരിക്കേണ്ട വഴിചുണ്ടികാണിക്കുന്ന കോമ്പസ്” (Verbum Domini 104).

മലങ്കര സുറിയാനി കത്തോലിക്കാ സഭയുടെ പ്രഥമ അസംബ്ലിയുടെ പശ്ചാതലത്തിൽ ‘സുവിശേഷകയായ മലങ്കര സുറിയാനികത്തോലിക്കാസഭ’ എന്ന വിഷയം സഭയുടെ എല്ലാതലങ്ങളിലും; ചിന്തയിലും, ധ്യാനത്തിലും, തീരുമാനങ്ങളിലും നിറഞ്ഞു നിൽക്കുന്ന അവസരമാണല്ലോ ഇത്. സുവിശേഷ പ്രഘോഷണം സഭയുടെ ജീവരക്തം തന്നെയാണ് (life Blood of the Church). “നിങ്ങൾ ലോകമെങ്ങും പോയി എല്ലാ സൃഷ്ടികളോടും സുവിശേഷം പ്രസംഗിക്കുവിൻ” (മാർക്കോ. 16:15) എന്നത് നമ്മുടെ കർത്താവിന്റെ കല്പനയാണ്. “സുവിശേഷ പ്രഘോഷണം ഓരോ വിശ്വാസിയുടെയും കടമയായതിനാൽ സൗകര്യപ്രദമായ സ്ഥലത്തും സമയത്തും മാത്രം തെരഞ്ഞെടുക്കേണ്ട ഒരു ദൗത്യമല്ല; മറിച്ച് ഒഴിച്ചു കൂടാനാവാത്ത ദൗത്യവും സഭയിലെ എല്ലാ ശുശ്രൂഷകൾക്കും ശക്തി പകരുന്ന കേന്ദ്രവുമാണ്” (EN 14). “ഞാൻ സുവിശേഷം പ്രസംഗിക്കുന്നില്ലെങ്കിൽ എനിക്കു ദുരിതം” (1 കൊരി. 9:16) എന്ന വി. പൗലോസ് ശ്ലീഹായുടെ ഏറ്റുപറച്ചിൽ നാമും ആവർത്തിക്കുവാനുള്ള സമയമാണിത്.

“സുവിശേഷവത്കരണം എന്നത്, എല്ലാ ജനതകൾക്കും വചനം എത്തിച്ചുകൊടുത്ത് വചനത്തിന്റെ സ്വാധീനത്താൽ മാനവകുലത്തെ ആന്തരികമായി രൂപാന്തരപ്പെടുത്തി പുതിയ താക്കുകയാണ്” (EN 18). “വചനം മാംസമായി നമ്മുടെ ഇടയിൽ വസിച്ചതുപോലെ” (യോഹ. 1:14) ക്രിസ്തുവിന്റെ സുവിശേഷ വേലയുടെ തുടർച്ചയും, ക്രിസ്തുവിനെപ്പോലെ ജനതകളുടെ ഇടയിൽ വസിക്കലുമാണ്. സഭയുടെ ഈ ദൗത്യത്തിൽ പകരം വയ്ക്കാനാവാത്ത പങ്ക് യുവതക്ക് ഉണ്ട്.

പ്രിയ യുവജനങ്ങളെ,

സ്വപെന്തിനിലെ മാഡ്രിഡ് 2011 ആഗസ്റ്റ് 15 മുതൽ 21 വരെ നടന്ന ലോകയുവജനദിനാഘോഷത്തിൽ സമ്മേളിച്ച 20 ലക്ഷത്തിൽപ്പരം യുവജനങ്ങൾക്കായി പരിശുദ്ധ പിതാവ് ബെനഡിക്ട് പതിനാറാമൻ മാർപ്പാപ്പാ നൽകിയ സമാപന സന്ദേശത്തിൽ ആഹ്വാനം ചെയ്തത് ഇപ്രകാരമാണ്. “യുവജനങ്ങളെ, നിങ്ങൾ പോവുക, സകല ജനതകളെയും ശിഷ്യപ്പെടുത്തുക”(മത്തായി 28:19) 2013-ൽ ബ്രസീലിൽ സമ്മേളിക്കുവാൻ പോകുന്ന ലോകയുവജന സമ്മേളനത്തിന്റെ ചിന്താവിഷയവും ഇതുതന്നെ ആയിരിക്കും. പരിശുദ്ധാത്മാവിന്റെ പ്രത്യേക പ്രചോദനത്താലാണ് ആഗോളകത്തോലിക്കാ സഭയിലും മലങ്കര കത്തോലിക്കാ സഭയിലും സുവിശേഷവൽക്കരണം എന്ന വിഷയം ഒരേ കാലഘട്ടത്തിൽ ആഴമായ പരിചിന്തനത്തിന്റെ കേന്ദ്രമായിത്തീർന്നിരിക്കുന്നത്. ഇത് യുവജനങ്ങളെക്കുറിച്ചുള്ള പ്രത്യേക ദൈവനിയോഗമായി തിരിച്ചറഞ്ഞുകൊണ്ട് സുവിശേഷ മൂല്യങ്ങൾക്കായി സ്വയം സമർപ്പിക്കുവാൻ സഭാമാതാവ് തന്റെ വത്സലമക്കളെ ആഹ്വാനം ചെയ്യുകയാണ്. ഈ ആഹ്വാനം നിങ്ങളുടെ ഹൃദയകളിൽ പ്രതിധനിക്കണം. സുവിശേഷമൂല്യങ്ങൾ കൊണ്ട് ഈ ലോകത്തെ മുഴുവൻ നിറയ്ക്കുവാൻ പ്രതിജ്ഞാബദ്ധരായി ഇറങ്ങി പുറപ്പെടുകയും വേണം. അതേ സമയം ക്രിസ്തു അനുഭവമില്ലാതെ ആർക്കും ക്രിസ്തുവിനെ പ്രഘോഷിക്കാൻ സാധിക്കുകയില്ല എന്ന് നാം ഓർക്കണം. “ഞങ്ങൾ കേട്ടതു സൂക്ഷിച്ചുവീക്ഷിച്ചതും, കൈക്കൊണ്ട് സ്പർശിച്ചതുമായ ജീവന്റെ വചനത്തെപ്പറ്റി ഞങ്ങൾ അറിയിക്കുന്നു” (1യോഹ 1:1) എന്ന് പ്രഘോഷിച്ച ശ്ലീഹാന്മാരുടെ ആധികാരികത നിങ്ങൾക്കും ഉണ്ടായിരിക്കണം. ക്രിസ്തുവിനെ കണ്ടുമുട്ടാതെ ക്രിസ്തുവിനെ സ്പർശിക്കാതെ എങ്ങനെ അവിടുത്തെക്കുറിച്ച് പ്രസംഗിക്കുവാൻ സാധിക്കും? എങ്ങനെ അവിടുത്തെ മനസ്സ് അറിയുവാൻ കഴിയും? ഇന്ന് നാം അവിടുത്തെ സ്പർശിക്കുന്നത് വി.കുർബാനയിലൂടെയാണ്. ദൈവവചനം ശ്രവിക്കുമ്പോൾ വചനം നമ്മുടെ ചിന്തയുടെയും ഓർമ്മയുടെയും ഭാഗമായി തീരുമ്പോൾ നാം അവിടുത്തെ കേൾക്കുകയും ചെയ്യുന്നു. ഇങ്ങനെ അനുഭവത്തിൽ നിന്നും

പ്രഘോഷിക്കുന്ന ജീവിതം കൊണ്ട് ക്രിസ്തീയ മൂല്യങ്ങൾക്ക് സാക്ഷ്യം നൽകുന്ന ഊർജ്ജസ്വലരായ യുവതീയുവാക്കളെയാണ് ഇന്ന് ലോകം ഉറ്റുനോക്കുന്നത്.


ഇന്ന് ലോകത്തിൽ രണ്ട് ശക്തികൾ പ്രവർത്തിക്കുന്നതായി ഞാൻ കാണുന്നു. (1) സ്വയം നശിപ്പിക്കുന്ന ശക്തി (self destructive power) (2) പടുത്തുയർത്തുന്ന, സമഗ്രത നൽകുന്ന ശക്തി (self integrating power) സ്വാർത്ഥത, വർഗ്ഗീയത, നിസ്സംഗത, സ്വയം നശിപ്പിക്കുന്ന ലഹരി, ജീവനെതിരായ തിന്മകൾ, പ്രകൃതിയ്ക്കെതിരായ പ്രവർത്തനങ്ങൾ തുടങ്ങിയവയെല്ലാം സ്വയം നശിപ്പിക്കുന്ന ശക്തിയുടെ ലക്ഷണങ്ങളാണ്. ‘മരണ സംസ്കാരം’ എന്നാണ് വാഴ്ത്തപ്പെട്ട ജോൺപോൾ രണ്ടാമൻ മാർപ്പാപ്പാ ഇതിനെ വിശേഷിപ്പിച്ചത്. അതേസമയം, സമഗ്രത നൽകുന്ന മറ്റൊരു ശക്തിയും (self integrating power) ലോകത്തിലും നമ്മിലും പ്രബലപ്പെട്ടുകൊണ്ടിരിക്കുന്നു. അഴിമതിക്കെതിരെയുള്ള പോരാട്ടം, രാഷ്ട്രങ്ങൾ തമ്മിലുള്ള സഹകരണം, ദീനാനുകമ്പ, ശത്രുക്കളായിരുന്നവർ മിത്രമാകുന്ന അവസ്ഥ, നവലോകസൃഷ്ടിക്കായുള്ള ആഗ്രഹം, പരിശ്രമം ഇതെല്ലാം സമഗ്രതനൽകുന്ന ശക്തിയുടെ ലക്ഷണങ്ങളാണ്. ഇവയുടെ പൂർണ്ണതയാണ് സുവിശേഷ മൂല്യാധിഷ്ഠിതമായ ജീവിതം. “നിങ്ങൾ ലോകത്തിന്റെ പ്രകാശമാണ്” (മത്താ. 5:14) എന്ന് യുവതലമുറയെ സ്നേഹപൂർവ്വം ഉറ്റുനോക്കിക്കൊണ്ട് ക്രിസ്തു ഓർമ്മിപ്പിക്കുകയാണ്. ചുറ്റും ഇരുൾ പടരുമ്പോഴും സുവിശേഷ മൂല്യമാകുന്ന പ്രകാശം നിങ്ങളിൽ നിന്ന് പുറപ്പെടണം. അതിനായി ആദ്യം നിങ്ങൾ യുവാവായ ക്രിസ്തുവിന് മുഖാമുഖം നിൽക്കുക. ക്രിസ്തുവിനോട് ചേർന്ന് നിൽക്കുക. വി.കുർബാനയിലൂടെ സുവിശേഷകനായ യോഹന്നാനെപ്പോലെ അവിടുത്തെ ഹൃദയത്തുടിച്ചുകൾ അറിയുക. തലമുറകളായി യുവജനതയിലേക്ക് പ്രകാശം പ്രസരിപ്പിക്കുന്ന വി.ഫ്രാൻസിസി അസ്സിസി നിങ്ങൾക്ക് ഉത്തമമാകുകയാണ്. അതോടൊപ്പം ആ വിശുദ്ധനെപ്പോലെ ആയിത്തീരുവാനുള്ള വെല്ലു വിളിയും കൂടിയാണ്. “കർത്താവേ എന്നെ സമാധാനത്തിന്റെ ഉപകരണമാക്കണമേ, വിദ്വേഷമുള്ളിടത്ത് സ്നേഹവും, ദ്രോഹമുള്ളിടത്ത് ക്ഷമയും സന്ദേഹമുള്ളിടത്ത് വിശ്വാസവും നിരാശയുള്ളിടത്ത് പ്രത്യാശയും അന്ധകാരമുള്ളി

ടത്ത് പ്രകാശവും സന്താപമുള്ളിടത്ത് സന്തോഷവും ഞാൻ വിതകൂടെ” എന്ന അദ്ദേഹത്തിന്റെ വിശ്വപ്രസിദ്ധമായ പ്രാർത്ഥനനമുക്കും ഒന്നിച്ചുരുവിടാം.

ഈ ദിവസത്തെ കാണിക്ക സഭയിലെ യുവജനശുശ്രൂഷകൾക്കായി ഭദ്രാസന കേന്ദ്രങ്ങളിൽ നൽകേണ്ട കാര്യം ഞാൻ സ്നേഹപൂർവ്വം ഓർമ്മിപ്പിക്കുന്നു. അങ്ങനെ ഈ കാലഘട്ടത്തിൽ ഭാവാത്മകമായ മാറ്റത്തിന്റെ വക്താക്കളായി നിങ്ങൾ രൂപാന്തരപ്പെടുടെ. സുവിശേഷ മൂല്യങ്ങൾ കൊണ്ട് ഒരു വിപ്ലവം തന്നെ സൃഷ്ടിക്കുവാൻ നിങ്ങൾക്കു സാധിക്കട്ടെ.

നിങ്ങൾ ഓരോരുത്തരെയും എന്റെ പ്രാർത്ഥനയിൽ ഞാൻ അനുസ്മരിക്കുന്നു.

ദൈവം നിങ്ങളെ സമൃദ്ധമായി അനുഗ്രഹിക്കട്ടെ.

സ്നേഹാശീർവാദങ്ങളോടെ


മോസ്റ്റ് റവ. വിൻസെന്റ് മാർ പൗലോസ് മെത്രാപ്പോലീത്ത
ചെയർമാൻ, യുവജനങ്ങൾക്കായുള്ള സിനഡൽ കമ്മീഷൻ
മലങ്കര സുറിയാനി കത്തോലിക്കാസഭ

20-09-2011
കാതോലിക്കേറ്റ് സെന്റർ
പട്ടം, തിരുവനന്തപുരം

N.B: ഈ സർക്കുലർ ഒക്ടോബർ 2-ാം തീയതി ഞായറാഴ്ച വി.കുർബാന മദ്ധ്യേ നമ്മുടെ എല്ലാ ഇടവകകളിലും, മിഷൻ കേന്ദ്രങ്ങളിലും, ആരാധനാകേന്ദ്രങ്ങളിലും വായിക്കേണ്ടതാണ്.